

Sachcha Deen-4
(Telugu)

ఇస్లాం ప్రబోధిని


(నాల్గవ భాగం)

మూలం

మౌలానా ముహమ్మద్ యూసుఫ్ ఇస్లాహి

అనువాదం

అబ్బాదుల్లా



Telugu Islamic Publications Trust (Regd.)

Sandesha Bhavanam, Lakkadkot, Chatta Bazar,
Hyderabad-500 002. India.

విషయ సూచిక

1.	మౌలిక విశ్వాసాలు	5
2.	అల్లాహ్ పట్ల విశ్వాసం	7
3.	దైవదూతల పట్ల విశ్వాసం	10
4.	దైవగ్రంథాల పట్ల విశ్వాసం	14
5.	దైవప్రవక్తల పట్ల విశ్వాసం	17
6.	పరలోకం పట్ల విశ్వాసం	21
7.	జుమా నమాజ్	25
8.	పండుగ నమాజు	30
9.	జనాజా నమాజ్	35
10.	జకాత్	40
11.	హజ్	45
12.	దివ్య ఖుర్ఆన్	50
13.	ప్రియప్రవక్త (సఅసం) ఏమనేవారు?	53
14.	ప్రియప్రవక్త (సఅసం)	57
15.	ముస్లిం సముదాయం	65
16.	హదీసె-షరీఫ్	67
17.	హదీసులు లేనట్లయితే ఏమయ్యేది ఈనాడు?	70

18.	ప్రవక్తల జీవిత విశేషాలు	71
19.	ఖులఫా-యె-రాషిదీన్	81
20.	నలుగురు ఇమాములు	93
21.	అహ్లా హదీస్	100
22.	ప్రముఖ హదీసువేత్తలు	101
23.	దేవుని ప్రియ దాసులు	107
24.	సుగుణ సంపద	110
25.	దుఆ (ప్రార్థన)	113
26.	ప్రతి రోజూ పఠించవలసిన కొన్ని దుఆలు	114



ఈ పుస్తకంలో విద్యార్థులకు, యువకులకు ఇస్లామ్ మౌలిక విశ్వాసాలు, ఆరాధన విషయాలతోపాటు దైవప్రవక్తలు, మహా పురుషుల జీవిత గాధలు ఉన్నాయి. నైతిక విలువలు, ప్రవర్తనా సరళి, సామాజిక జీవన విధానం ఇంకా అనేక నిత్య జీవితావసర విషయాలు హృదయానికి హత్తుకునేలా సామాన్యులకు సైతం అర్థమయ్యేలా సరళమైన భాషలో వ్రాయబడ్డాయి. ఈ పుస్తకం పిల్లలకు ఎంతో ఉపయోగపడుతుందని ఆశిస్తూ....

డైరెక్టర్,

తెలుగు ఇస్లామిక్ పబ్లికేషన్స్, హైదరాబాద్

అనంత కరుణామయుడు అపార కృపాశీలుడయిన అల్లాహ్ పేరుతో

1. మౌలిక విశ్వాసాలు

అల్లాహ్ అనుగ్రహం వల్ల మనం విశ్వాసులం. విశ్వాసం ఎంతో గొప్ప భాగ్యం. విశ్వాసభాగ్యం ఇచ్చి అల్లాహ్ మనకు ఇహపరాల గౌరవం ప్రసాదించాడు. దీనికెంతో మనం అల్లాహ్ కు రుణపడి ఉన్నాం. ఈ విశ్వాస భాగ్యమే లభించి ఉండకపోతే మనం కూడా మార్గభ్రష్టుల మాదిరిగా దారితప్పి తిరుగుతూ ఇహపరాలు పోగొట్టుకొని రెంటికి చెడ్డ రేవడిలా అయ్యేవారం.

మోమిన్ అంటే విశ్వాసి అని అర్థం. ఈ పదం ఎంత మనోహరంగా ఉంది! నిజమైన, దృఢమైన నమ్మకాన్ని 'ఈమాన్' అంటారు. ఎవరి దగ్గరయితే ఈ విశ్వాసం (ఈమాన్) ఉంటుందో అతని దగ్గర సర్వం ఉన్నట్లే. అలాగే ఎవరి దగ్గరయితే ఈ విశ్వాసం ఉండదో అతని దగ్గర ఏమీ లేనట్లే. విశ్వాసం కలిగివున్న మనిషిని అందరూ గౌరవిస్తారు. అందరి హృదయాల్లో అతనికి స్థానం ఉంటుంది. ఎవరి హృదయంలో విశ్వాసం ఉంటుందో అతడే అల్లాహ్ అభిమానిస్తాడు. అవిశ్వాసి అల్లాహ్ దృష్టిలో కూడా గౌరవహీనుడవుతాడు, లోకం దృష్టిలో కూడా గౌరవహీనుడవుతాడు.

ముస్లిం కావడానికి ఐదు విషయాల పట్ల విశ్వాసం కలిగి ఉండాలి. ఈ విషయాలను విశ్వసించనిదే మనిషి ముస్లిం కాజాలడు. ఇస్లాం సూచించే దారిన నడవలేడు. కనుక ప్రతి ముస్లిం ఈ అయిదు విషయాల పట్ల మనస్ఫూర్తిగా విశ్వాసం కలిగి ఉండాలి. నోటితో కూడా వాటిని ధృవపరచాలి. వాటిలో ఏ ఒక్కదానిని నిరాకరించినా ఆ వ్యక్తి ముస్లిం కాజాలడు. ఏ విధంగా నిప్పులో చెయ్యి పెడితే కాలుతుందని మనకు గట్టి నమ్మకం ఉందో, అదే విధంగా ఈ పంచ విశ్వాసాలను దృఢంగా నమ్మాలి. ఈ పంచ విశ్వాసాల పట్ల ఉండవలసిన దృఢమైన నమ్మకాన్ని 'అఖీద' అని కూడా అంటారు.

ఆ పంచ విశ్వాసాలు ఇలా ఉన్నాయి:

1. **అల్లాహ్ పట్ల విశ్వాసం:** అల్లాహ్ ఒక్కడే ఆయనకు సాటి ఎవరూ లేరు. ఆయన దైవత్వంలో ఎవరూ భాగస్వాములు లేరు.
2. **దైవదూతల పట్ల విశ్వాసం:** అంటే వారు అల్లాహ్ కు పూర్తిగా విధేయులని, వారసలు అవిధేయత చెయ్యనే చెయ్యరని నమ్మడం.
3. **దైవగ్రంథాల పట్ల విశ్వాసం:** దైవ గ్రంథాల పట్ల విశ్వాసం అంటే దైవం అవతరింపజేసిన అన్ని గ్రంథాలను విశ్వసించాలి. విభిన్న కాలాలలో అల్లాహ్ తన ప్రవక్తలపై గ్రంథాలను అవతరింపజేశాడు. ఆ గ్రంథాలన్నీ సత్యధర్మాన్ని ప్రబోధించాయి. అందులో దైవ శాసనాలున్నాయి. ఆయన మనల నుండి కోరేదేమిటో నిర్వృంద్యంగా వాటిలో తెలియజేయబడింది.
4. **ప్రవక్తల పట్ల విశ్వాసం:** ప్రవక్తల పట్ల విశ్వాసం అంటే ప్రతి యుగంలో, ప్రతి జాతిలో అల్లాహ్

సచ్చీలురయిన తన దాసులను మనకు ధర్మోపదేశం చేయడానికి పంపాడు. వారు అల్లాహ్ అభిమతం ప్రకారం జీవితం గడిపారు. ఇతరులను కూడా ఆ మార్గాన్నే నడిపింపజేయడానికి ప్రయత్నించారు.

5. తీర్పుదినం పట్ల విశ్వాసం: తీర్పుదినం పట్ల విశ్వాసం అంటే మరణానంతరం మనమందరం ఒకరోజు తిరిగి సజీవులమవుతాం. దైవ సమక్షంలో హాజరవుతాం. ఆయన అక్కడ మనల నుండి ఇహలోక జీవితంలో చేసిన కర్మలను గురించి లెక్క తీసుకొంటాడు. పాపపుణ్యాల పరిశీలన జరిపి పుణ్యాత్ములకు స్వర్గం ప్రసాదిస్తాడు. పాపాత్ములను నరకాగ్నిలో పడేస్తాడు.

ఈ పంచ విశ్వాసాలను అర్థం చేసుకోవాలి.

అభ్యాసం

(అ) ఈ క్రింది ప్రశ్నలకు సమాధానాలు వ్రాయండి

1. ఏ సంపత్తిని పొందిన తరువాత (ఇహం, పరం) రెండు లోకాల్లో గౌరవం లభిస్తుంది?
2. ప్రపంచంలో అల్పుడు, అల్లాహ్ దృష్టిలో నీచుడయిన వాడెవడు?
3. ముస్లిం అవడానికి ఎన్ని విషయాల్ని విశ్వసించడం అవసరం?
4. అల్లాహ్ కు ప్రీతిపాత్రుడయ్యే దాసుడు ఎవరు?
5. ఈమాన్ (విశ్వాసం) నిర్వచనం ఏమిటి?
6. పరలోకంపై విశ్వాసం అంటే మీరేమి భావిస్తారు?

(ఆ) క్రింది వాటిని జత పరచండి

అ	ఆ
1. ఈమాన్ బిల్ మలాయిక	పరలోకంపై విశ్వాసం
2. ఈమాన్ బిల్ కుతుబ్	ప్రవక్తల్ని విశ్వసించటం
3. ఈమాన్ బిర్ రిసాలత్	విశ్వాసి
4. మోమిన్	దైవగ్రంథాలపై విశ్వాసం
5. ఈమాన్ బిల్ ఆఖిరత్	దైవదూతలపై విశ్వాసం



2. అల్లాహ్ పట్ల విశ్వాసం

ఈ విశాల ప్రపంచంలో మనమందరం నివసిస్తున్నాం. నీలిగగనం మనపై ఉంది, కోట్ల సంఖ్యలో నక్షత్రాలు అందులో మెరుస్తున్నాయి. సూర్యుడు ఆకాశం నుండి కాంతి వెదజల్లుతున్నాడు. చంద్రుడు చల్లని వెన్నెలనిస్తున్నాడు. భూమండలంలో సస్యశ్యామలమైన పంటలు పండుతున్నాయి. ఎన్నో పర్వతాలతో, పండ్ల తోటలతో, నదీనదాలతో కూడిన ప్రకృతి సౌందర్యం. అన్నిటిని అల్లాహ్ సృష్టించాడు. ఆయన ఆజ్ఞ వల్లనే ఈ సుందర విశ్వం నడుస్తోంది. ఆయనే ఈ విశ్వానికి ప్రభువు. ఇక్కడున్న అధికారులు, ప్రజలు అందరూ ఆయన దాసులే. ధనికులు, నిరుపేదలు, చిన్నలు, పెద్దలు అందరూ ఆయన మీద ఆధారపడేవారే. ఆయనే అందరి ప్రభువు, సర్వాధికారి. అందరూ ఆయన ఆజ్ఞలకు బద్ధులే. యావత్తు ప్రపంచంపై ఆయన అధికారం ఉంది. ఆయన దైవత్వంలో మరో భాగస్వామి లేడు. భూమ్యాకాశాలలో ఆయన ఆజ్ఞ చెల్లుతుంది. సూర్యచంద్రులు ఆయన ఆజ్ఞ వల్లనే ఉదయిస్తున్నారు, అస్తమిస్తున్నారు. దట్టమైన అరణ్యాలు, పర్వతశ్రేణులు, మహా సముద్రాలు అన్నీ ఆయన సృష్టించినవే. ఆయన సంజ్ఞ ప్రకారమే మేఘాలు ఏర్పడుతున్నాయి. వర్షాలు కురుస్తున్నాయి.

అల్లాహ్ ఒక్కడే. ఆయనలాంటి వారు ఎవరూ లేరు. ఆయనకు సహకారులు ఎవరూ లేరు. అందరూ ఆయన మీద ఆధారపడ్డవారే. ఆయనకు తల్లి లేదు, తండ్రి లేడు, సతీమణి లేదు, సంతానం లేదు. ఆయనకు వంశం లేదు, బంధువర్గం లేదు. ఆయనకు సమానులు ఎవరూ లేరు. ఆయనకు ఆయనే సాటి. ఆయన స్వయంగా ఉనికిలోకి వచ్చాడు. ఆయన్ను ఎవరూ సృష్టించలేదు. ఆయన నిత్యం ఉంటాడు. మన జీవన్మరణాలు ఆయన చేతిలోనే ఉన్నాయి. ప్రాణం ఇచ్చేది ఆయనే, తీసేదీ ఆయనే. ఆయన మనలను సజీవంగా ఉండనిస్తే, చంపేవారు ఎవరూ లేరు. ఆయనే మనల్ని చంపదలిస్తే మనల్ని సజీవంగా ఉంచేవారు ఎవరూ లేరు. నేరం చేసి ఆయన పట్టు నుండి పరారయ్యేవారులేరు. శిక్ష నుండి తప్పించుకోలేరు కూడా. సృష్టి యావత్తు ఆయన అధీనంలోనే ఉంది. జిన్నులు, దైవదూతలు, మానవులు, ప్రవక్తలు, ప్రబోధకులు అందరూ ఆయన అధీనంలోనే ఉన్నారు. అందరూ ఆయన దాసులే. ఆయన సామ్రాజ్యంలో ఎవరికీ ఎలాంటి ప్రమేయం లేదు. ఎవరికీ అధికారం లేదు. ఆయన తలచినది చేస్తాడు. ఎవరూ ఆయనకు అడ్డుపడలేరు. ఆయన తినడు. త్రాగడు. ఆయనకు నిద్రలేదు. కునుకులేదు, అలసట లేదు. ఆయన రహస్యాలను కూడా తెలుసుకొంటాడు. భూమ్యాకాశాలలో ఆయనకు ఏదీ గోప్యంగా లేదు. ఆయన అన్ని చోట్లా ఉన్నాడు. ప్రతి చిన్న, పెద్ద విషయం ఆయనకు తెలుసు.

భూమ్యాకాశాలలో ఉన్నదంతా ఆయనదే. ఏదీ ఆయన అధీనం నుండి బయటలేదు. మంచి చెడులు ఆయన కల్పించినవే. సుఖసంతోషాలు ఆయనే ఇస్తాడు, కష్టదుఃఖాలు ఆయనే కలిగిస్తాడు. గౌరవ అగౌరవాలు, లాభనష్టాలు అన్నీ ఆయన చేతుల్లోనే ఉన్నాయి. ఆయనకు ఏ కొరతా లేదు, ఆయనలో ఏ చెడుగాని, లోపంగాని లేదు. ఆయన దైవత్వంలో, గుణగణాలలో, శక్తిసామర్థ్యాలలో ఎవరూ స్వాములు లేరు. ఆయన కార్యనిర్వహణ కోసం ఎవరిపైనా ఆధారపడడు. ఆయనే అన్ని సుగుణాలకు, సుర్పాలకు పుట్టినిల్లు.

అల్లాహ్ పట్ల విశ్వాసం కలిగి ఉండడం వల్ల మనం ఇతర శక్తుల దాస్యం నుండి విముక్తి పొందాం. ఎంత గొప్ప శక్తి అయినా సరే దానికి దానోహం పలుకం. కేవలం అల్లాహ్ కే కృతజ్ఞత తెలుపుకొంటాం. ఆయన్నే ఆరాధిస్తాం. సహాయం కోసం ఆయన్నే అర్థిస్తాం. ఏ విపత్తు వచ్చిపడినా ఆయన్నే వేడుకొంటాం. కష్టదుఃఖాలలో కాపాడమని ఆయననే ప్రార్థిస్తాం. ఆయన తప్ప ఇతరులెవ్వరూ ఆరాధనకు అర్హులు కారు. మనం ఎవరికీ భయపడం. మనకు భయం ఉందంటే కేవలం అల్లాహ్ భయమే. ఎవరి దగ్గర ఏముందని భయపడడానికి? ఎవరినైనా ఆయన రక్షించదలిస్తే యావత్ప్రపంచం కలసి కూడా అతనిని శిక్షించలేదు. ఆయనే ఎవరినైనా శిక్షించదలిస్తే ప్రపంచం మొత్తం కలిసినా అతనిని రక్షించలేదు. మనం ప్రేమించేది ఆయన్నే, మనసు లగ్నపరుచుకునేది ఆయన కోసమే, ఆయన ఆజ్ఞల ప్రకారం నడచుకొంటాం. ఆయన అవిధేయతకు దూరంగా ఉంటాం. ఆయన నిషేధించిన విషయాల దరిదాపులకు కూడా పోము. ఆయన చెయ్యమని చెప్పిన పనులను మనసారా చేస్తాం. ఏ కోరికలు ఎవరితోను కోరం. ఆయనకు మాత్రమే భయపడి జీవిస్తున్నాం. హజ్రత్ ఉమర్ (రజి) ఇలా అన్నారు: “ఎవరైతే దైవానికి భయపడి జీవిస్తారో, వారికి అందరూ భయపడుతారు.”

మనం సత్యం పలుకుతాం. మెల్లగా మాట్లాడినా, బిగ్గరగా మాట్లాడినా అల్లాహ్ ఆలకిస్తాడనే దృఢనమ్మకం మనకుంది. నోటితో పలికినా, మనస్సులో తలచినా, అల్లాహ్ కు అంతా తెలుసు. పగటి వెలుగులో మాట్లాడినా, రాత్రి చీకట్లో మాట్లాడినా అంతా అల్లాహ్ కు తెలుసునని మన నమ్మకం. చేసిన తప్పుకు అల్లాహ్ మనలను శిక్షిస్తాడని మనకు తెలుసు. ఆయన శిక్ష నుండి మనలను రక్షించే నాధుడు లేడని కూడా మనకు తెలిసిందే. అలాంటప్పుడు మనం అబద్ధం ఎలా పలుకగలం?

మనం ప్రతి చెడుకు దూరంగా ఉంటాం. చెడు చేస్తే అల్లాహ్ మనలను పట్టుకొంటాడు. ఆయన పట్టు పటిష్టమైంది. అందుచేత ఆయనకే భయపడతాం. మంచిని పెంచడానికి పూనుకొంటాం. మంచి వారంటే అల్లాహ్ కు ఇష్టమని మనకు తెలుసు. స్వయంగా పుణ్యకార్యాలు చేస్తాం, అల్లాహ్ దాసుల శ్రేయాన్ని అభిలషిస్తూ కార్యోన్ముఖులమవుతాం. మంచి పనులు చేసినందుకు అల్లాహ్ సంతోషపడతాడని, మనకు స్వర్గం ప్రసాదిస్తాడని మనం విశ్వసిస్తున్నాం.

మనం సిగ్గుమాలిన పనులు చేయకుండా ఉంటాం. అలాంటి పనులంటే అల్లాహ్ కు గిట్టవని మనకు బాగుగా తెలుసు. అల్లాహ్ పట్ల విశ్వాసం కలిగి ఆయన ఆజ్ఞల ప్రకారం నడచుకుంటామని మనం ప్రమాణం చేశాం. పాపపు పనుల చెంతకు పోకుండా జాగ్రత్త పడతాం. చెడు తలంపులను రానివ్వం. ఒక మామూలు మనిషి కూడా ఇతరులకు మాట ఇచ్చి దానిని నిలబెట్టుకోవడానికి సర్వవిధాల ప్రయత్నిస్తాడు. అల్లాహ్ కు మాట ఇచ్చిన తరువాత ఆ మాటను మనం జవదాటగలమా!

మనం అశ్లీల చేష్టలను అసహ్యించుకుంటాం. ఇతరుల గౌరవమర్యాదల్ని మన గౌరవమర్యాదలుగా తలుస్తాం.

మనం ప్రతి ఒక్కరి హక్కుల్ని నెరవేరుస్తాం. తల్లిదండ్రుల హక్కులు, అన్నదమ్ముల హక్కులు,

అక్కచెల్లెళ్ళ హక్కులు, ఇతర బంధువుల హక్కులు పూర్తిగా నెరవేరుస్తాం. ప్రతి ఒక్కరితో సత్సాంగత్యం కలిగి ఉంటాం. ఎన్నడూ ఇతరుల హక్కుల్ని కొల్లగొట్టకుండా ఉంటాం. ఎవరితో ఎలా ప్రవర్తించాలో అలాగే ధర్మానుసారం ప్రవర్తిస్తాం. అనాధలను, వితంతువులను, పేదలను, దుఃఖితులను ఆదుకుంటాం. వారికి సహాయపడి అల్లాహ్ ప్రసన్నత పొందడానికి ప్రయత్నిస్తాం. అల్లాహ్ న్యాయాన్ని కోరుతాడని మనకు తెలుసు. ఆయన ఎవరిపైనా దౌర్జన్యం చెయ్యడు. అందుచేత మనం ఎవరినీ కష్టపెట్టకుండా ఉంటాం. హక్కుల విషయంలో, న్యాయం విషయంలో నా వారు, పరాయి వారని చూడము. అందరిని ఒకే దృష్టితో చూస్తాం. ఇతరులు మన పట్ల అన్యాయంగా ప్రవర్తించరాదని కోరుకుంటాం. ఆలాంటప్పుడు మనం ఇతరులకు అన్యాయం ఎలా తలపెడతాం? తెలిసి కూడా అన్యాయం చేస్తే, తీర్పుదినాన అల్లాహ్ మనల్ని శిక్షిస్తాడు.

అభ్యాసం

(అ) ఈ క్రింది ప్రశ్నలకు సమాధానాలు వ్రాయండి

1. అల్లాహ్ ను విశ్వసించడం అంటే ఏమిటి?
2. అల్లాహ్ ను విశ్వసించి మనం ప్రతి ఒక్కరి దాస్యం నుండి ఎలా విముక్తులవుతాము?
3. ఎవరయితే అల్లాహ్ కు భయపడతారో, ప్రతిదీ ఆయనకు భయపడుతుంది' అని ఎవరన్నారు?
4. ఈ పాఠంలో ఏ ఏ ప్రజల హక్కులు నెరవేర్చాలని ప్రస్తావించబడింది?
5. సర్వ ప్రపంచంపై అల్లాహ్ ప్రభుత్వం ఉంది' ఈ మాటను విశదీకరించండి?
6. 'అల్లాహ్ ఒక్కడే' దీని ద్వారా మీరేం అర్థం చేసుకుంటారు?
7. అల్లాహ్ ను విశ్వసించిన తరువాత మనలో ఏ మార్పులు జనిస్తాయి?

(ఆ) క్రింది ఖాళీలను పూరించండి.

1. చంద్రుడు ఆయన..... తోనే పొడుస్తాడు.
2. జీవన్మరణాలు ఆయనలో ఉన్నాయి.
3. మేము అల్లాహ్ నుండి భయపడతాము.
4. అల్లాహ్ న్యాయాన్ని
3. ఈ పాఠంలో అల్లాహ్ యొక్క అనేక గుణాలు వివరించబడ్డాయి. కనీసం పది గుణాలను వ్రాయండి.



3. దైవదూతల పట్ల విశ్వాసం

ఇస్లాం మౌలిక విశ్వాసాలలో రెండవది దైవదూతల పట్ల విశ్వాసం కలిగి ఉండటం. దైవదూతలంటే ఎవరు? వారేం చేస్తారు? ఈ విషయాలను గురించి మనకు దైవగ్రంథాలలో పేర్కొనబడిన, దైవప్రవక్తలు చెప్పిన మేరకే తెలుస్తుంది. కొందరు దైవదూతల విషయంలో రకరకాల కట్టుకథలు అల్లి ప్రచారంలోకి తెచ్చారు. వారిలో కొందరు దైవదూతలను దేవుని సంతానం అన్నారు. మరికొందరు దైవదూతలకు వర్షం కురిపించే, గాలులు వీచేలా చేసే, చంపే, బ్రతికించే శక్తిసామర్థ్యాలు ఉన్నాయని నమ్ముతారు. అందుకే వారు దైవదూతలను ఆరాధించడం ప్రారంభించారు. వారిని ప్రసన్నం చేసుకోవడానికి కానుకలు, మొక్కు బడులు చెల్లిస్తారు. ఈ విధంగా వారు దైవప్రవక్తల బోధనలను కాదని, చిత్రవిచిత్ర విషయాలు కల్పించు కున్నారు. ఇవన్నీ తప్పుడు విషయాలు.

ఈ ప్రపంచాన్ని ఒకే ఒక దేవుడు సృష్టించాడు. ఆయనే దీని పరిపాలకుడు కూడా. ఆయన దైవత్వంలో ఎవరూ భాగస్వాములు లేరు. భూమ్యాకాశాల్లో ఆయన పరిపాలన మాత్రమే సాగుతోంది. అన్ని చోట్లా ఆయన అధికారమే చెల్లుతుంది. భూమ్యాకాశాల వ్యవస్థను నిర్వహించడానికి, ప్రతి పనీ నిర్ణీత సమయానికి నియమబద్ధంగా జరగడానికి దేవుడు అనేకమంది దైవదూతలను సృష్టించాడు. దైవదూతలు దేవుని సృష్టితలే. వారు దేవుని పట్ల ఎంతో వినయ విధేయతలతో మసలుకుంటారు. వారు ఎలాంటి పాపకార్యాలు చేయలేరు. రేయింబవళ్ళు దేవుని ఆజ్ఞలను పాటించడంలో నిమగ్నలయి ఉంటారు. దేవుని నుండి ఏదైనా ఆజ్ఞ లభించి లభించగానే వారు దాన్ని పాటించడానికి పరుగులు పెడ్తారు. ఎవరు ఏ పనికోసం నియమించబడ్డారో వారు ఆ పనే చేస్తారు. అది తప్ప మరో పని చేయరు. దేవుని ఆజ్ఞ లేనిదే చెట్టు నుండి ఒక ఆకయినా రాలదు. ఆయన ప్రతి పనీ చేయగల సమర్థుడు, సర్వశక్తి మంతుడు. అయినప్పటికీ ఆయన తన యుక్తి మేరకు ఒక పథకం ప్రకారం దైవదూతల ద్వారా భూమ్యా కాశాల నిర్వహణ పనులు చేస్తున్నాడు. ప్రతి పనీ ఆయన ఆజ్ఞ ప్రకారమే జరుగుతోంది. దైవదూతల ప్రమేయం లేకుండా కూడా ఆయన స్వయంగా ప్రతి పనీ చేయగలడు. దైవదూతలతో ఎందుకు చేయిస్తున్నాడో, అందులోని మర్మహేతువు ఏమిటో మానవమాత్రులమయిన మనం అర్థం చేసుకోలేము. ఆయన మేఘాలు లేకుండానే వర్షం కురిపించగలడు. వర్షం లేకుండానే చెట్లను మొలకెత్తించగలుగుతాడు. కాని ఆయన ఈ ప్రపంచాన్ని కార్యకారణ ప్రపంచంగా చేశాడు. ప్రతి పనికి ఏదో ఒక కారణం నిర్ణయించబడింది. దాని ప్రకారమే ఈ విశ్వవ్యవస్థ నడుస్తోంది.

దైవదూతలకు తమదంటూ ఏదైనా శక్తి ఉందని, వారు తలచుకున్న పని చేయగలుగుతారని భావించడం తప్పు. వారికి స్వశక్తి, సొంత నిర్ణయాలు ఏవీ ఉండవు. అంతా దేవుని శక్తితో, ఆయన నిర్ణయాల మేరకే జరుగుతుంది. ఆయన అభీష్టానికి వ్యతిరేకంగా దైవదూతలు ఏమీ చేయలేరు.

మానవులు మట్టితో సృష్టించబడితే దైవదూతలు కాంతితో సృష్టించబడ్డారు. వారు మనకు కన్పించరు.

దైవదూతలు ఉన్నారని మనకు దైవప్రవక్తలు తెలిపారు. గనుక మనం ఆ విషయాన్ని నమ్ముతున్నాము. దైవదూతలు మనలా స్త్రీ పురుషులుగా ఉండరు. వారు మనలా తినరు, తాగరు, నిద్రించరు. దైవధ్యానమే వారి ఆహారం. రాత్రింబవళ్ళు దైవస్తోత్రం చేస్తూ తమకు దేవుడు నిర్ణయించిన విధులు నిర్వహిస్తుంటారు. దైవదూతలను గురించి ముఖ్యంగా ఈ క్రింది విషయాలను గుర్తుంచుకోవలసిన అవసరం ఉంది:

దైవదూతల గురించిన మౌలిక విశ్వాసాలు

1. దైవదూతలు దేవుని సృష్టితాలు. దేవుని సంతానం కాదు. ఆయన దైవత్వంలో వారికి భాగస్వామ్యం లేదు. వారి జీవన్మరణాలు దేవుని అధీనంలోనే ఉన్నాయి. వారికి దైవిక శక్తిసామర్థ్యాలు లేవు. దేవునికి విధేయులయి ఉంటూ అనుక్షణం ఆయన్ని ఆరాధిస్తూ, ఆయన ఆజ్ఞలను పాటించే సృష్టితాలు మాత్రమే.
2. వారి ప్రవృత్తిలోనే దైవవిధేయత ఉంది. వారు ఎన్నటికీ అవిధేయతకు పాల్పడలేరు. దైవాజ్ఞ కోసం ఎదురుచూస్తూ, దైవాజ్ఞ కాగానే దాన్ని పాటించడానికి పరుగులు పెడ్తారు. దేవుని అభీష్టానికి వ్యతిరేకంగా వారేమీ చేయలేరు.
3. వారికి స్వయం నిర్ణయాధికారాలు లేవు. వారు ఏది చేసినా దేవుని ఆజ్ఞ ప్రకారమే చేస్తారు. అందు చేత దేవుడు ఎంత శక్తి ప్రసాదిస్తాడో, ఏ పని చేయమని ఆదేశిస్తాడో ఆ శక్తి మేరకు ఆ పనే వారు చేయగలుగుతారు. అంతకు మించి మరేమీ చేయలేరు. హజ్రత్ ఇబ్రాహీమ్ (అలై) జీవరాసుల ప్రాణాలు తీయడానికి నియమించబడిన దైవదూత. అయితే దైవాజ్ఞ లేకుండా ఆయన ఒక దోమ ప్రాణం కూడా తీయలేరు. ప్రతి ప్రాణికి మృత్యువు నిర్ణయమై ఉంది. ఎప్పుడు ఏ జీవి ప్రాణం తీయాలని దేవుడు ఆజ్ఞాపిస్తాడో అప్పుడు ఆ జీవి ప్రాణం తీస్తారు. ఒక ఘడియ తొందరగాని, లేదా ఆలస్యంగాని చేయలేరు ఆయన.
4. దైవదూతల్లో ఆడా మగా లేరు. వారు ఎలాంటి ఆహారపానీయాలు తీసుకోరు. వారు నిద్రించరు కూడా. ఎల్లప్పుడూ దైవస్తుతి చేస్తుంటారు. అదే వారి ఆహారం. వారు జ్యోతితో సృష్టించబడ్డారు. మానవులకు కన్పించని అగోచర జీవులు. దైవప్రవక్తలు తెలిపారు గనక వారి ఉనికిని మనం విశ్వసిస్తున్నాం.
5. దైవదూతలు ఎంతో నిజాయితీపరులు. అల్లాహ్ ఇచ్చిన సందేశాన్ని దైవప్రవక్తలకు చేరవేస్తారు. మన ప్రియప్రవక్త ముహమ్మద్ (సఅసం)కు కూడా హజ్రత్ జిబ్రయీల్ (అలై) దైవసందేశం అంద జేసేవారు. అల్లాహ్ పంపిన సందేశాలను ఆయన ప్రియప్రవక్త(సఅసం)కు ఉన్నవి ఉన్నట్లు యథా తథంగా అందజేశారు.
6. ప్రపంచ వ్యవహారాలు నిర్వహించడానికి అల్లాహ్ దైవదూతలను వివిధ పనులకోసం నియమించాడు. వారు తమకు అప్పగించబడిన పనులు తు.చ. తప్పకుండా పాటిస్తున్నారు. విధుల నిర్వహణలో

వారు ఏమాత్రం నిర్లక్ష్యం వహించడంగాని, ఏమరుపాటుకు గురవడంగాని జరగదు.

7. దైవదూతలు అనేక పనుల కోసం నియమించబడ్డారు.

దైవదూతల విధులు

- ◆ దైవప్రవక్తలకు దైవసందేశాన్ని అందజేయడం: ఈ పని ఇప్పుడు ముగిసింది. మన ప్రియప్రవక్త ముహమ్మద్ (సఅసం) అంతిమ దైవప్రవక్త గనక ఆయన తరువాత మరే దైవప్రవక్త వచ్చే ప్రసక్తి లేదు.
- ◆ జీవరాసుల ప్రాణాలు తీయడం: ఈ పని కోసం హజ్రత్ ఇబ్రాహీమ్ (అలై) నియమితులయ్యారు.
- ◆ జీవరాసులకు ఉపాధి చేరవేయడం: ఈ పని కోసం హజ్రత్ మీకాయీల్ (అలై) నియమించబడ్డారు.
- ◆ బూర ఊదడం: ఈ పని కోసం హజ్రత్ ఇస్రాఫీల్ (అలై) నియమించబడ్డారు. ఆయన బూర నోట్లో పెట్టుకొని అల్లాహ్ ఆజ్ఞ కోసం ఎదురు చూస్తున్నారు. ఈ బూర శబ్దం ఎంతో తీవ్రంగా, భయానకంగా ఉంటుంది. మొదటిసారి బూర ఊదగానే మానవులతో సహా యావత్తు జీవరాసులు చచ్చిపోతాయి. రెండవసారి బూర ఊదగానే మానవులంతా పునరుజ్జీవులయి తమ తమ కర్మ పత్రాలు తీసుకొని హషర్ మైదానం వైపు పరుగెత్తుతారు.
- ◆ సమాధిలో మృతులను ప్రశ్నించడం : ఈ పని కోసం ఇద్దరు దైవదూతలు నియమించబడ్డారు. ఒకరి పేరు 'మున్కర్', రెండవ దైవదూత పేరు 'సకీర్.'
- ◆ మానవుల రక్షణ: ఈ పని కోసం నియమింపబడిన దైవదూతలను 'హఫజ్' అంటారు. అంటే రక్షించేవారు లేక భద్రత చేకూర్చేవారని అర్థం.
- ◆ మానవుల కర్మలను నమోదుచేయడం: ఇహలోకంలో మానవులు చేసే కర్మలను ఎప్పటికప్పుడు నమోదు చేసేందుకు ప్రతి మనిషి వెంట ఇద్దరు దైవదూతలు ఉంటారు. వారిని "కిరామన్ కాతిబీన్" అంటారు. మనం ఎక్కడున్నా, ఏం చేస్తున్నా ఆ దైవదూతలు మన కర్మలను నమోదు చేస్తుంటారు. తరువాత ప్రళయదినాన వారు మన కర్మల చిట్టాలను విశ్వప్రభువు ముందు పెట్టారు.
- ◆ స్వర్గ నిర్వాహకులు: ఇక్కడి ప్రధాన దైవదూతను "రిజ్వాన్" అంటారు.
- ◆ నరక నిర్వాహకులు: ఇక్కడి ప్రధాన దైవదూతను 'మాలిక్' అంటారు.
- ◆ పవిత్ర సమావేశాలలో పాల్గొనడం : దైవదూతలు నిత్యం దైవ ధ్యానంచేస్తూ ఉంటారు. ఇహలోకంలో ఎక్కడైనా దైవస్మరణ సమావేశాలు జరుగుతుంటే అందులో కూడా వారు పాల్గొంటారు.

పైన తెలిపిన దైవదూతలే గాక అనుక్షణం దైవారాధనలో, దైవధ్యానంలో లీనమయి ఉండే దైవదూతలు కూడా కోటాను కోట్ల మంది ఉన్నారు. ముస్లింల శ్రేయస్సు కోసం దైవాన్ని ప్రార్థించే దైవదూతలు కూడా ఎంతో మంది ఉన్నారు.

అభ్యాసం

(అ) ఈ క్రింది ప్రశ్నలకు సమాధానాలు వ్రాయండి

1. అల్లాహు తఆలా దైవదూతల్ని ఎందుకు సృష్టించాడు?
2. దైవదూతల గురించి మీకేం తెలుసు?
3. దైవదూతలకు సంబంధించి ప్రజలు ఏవీ తప్పు భావనల్ని ఏర్పరచుకున్నారు?
4. ప్రఖ్యాతిగాంచిన నలుగురు దైవదూతల పేర్లు తెలుపండి?

(ఆ) ఈ క్రింది ఖాళీలను పూరించండి

1. దైవదూతలుతో సృష్టించబడ్డారు.
2. దైవదూతలు అల్లాహ్
3. అల్లాహ్ పనుల్లో జోక్యం చేసుకునే దైవదూతలకు ఎక్కడ?
4. దైవదూతలు అత్యంత గా సృష్టించబడ్డారు.

ఇ. ఈ క్రింద పేర్కొన్న దైవదూతల పనులేవి?

1. హజ్రత్ జిబ్రీల్ (అలై) 2. ముంకర్ నకీర్ 3. హజ్రత్ ఇస్రాఫీల్ అలై 4. కిరామన్ కాతిబీన్

ఈ) క్రింది వాటిని జతపరచండి

అ	ఇ
1. జీవరాశుల ప్రాణాలు తీయడానికి	కిరామన్ కాతిబీన్
2. జీవరాశులకు భుక్తిని సమకూర్చటానికి	మాలిక్
3. స్వర్గాన్ని కనిపెట్టి ఉండటానికి	ఇజ్రాయిల్ (అలై)
4. నరకం పర్యవేక్షణ కోసం	మీకాయిల్ (అలై)
5. మానవుల కర్మల్ని వ్రాయటానికి	రిజ్వాన్



4. దైవగ్రంథాల పట్ల విశ్వాసం

మన మూడవ మౌలిక విశ్వాసం, గ్రంథాల పట్ల విశ్వాసం కలిగివుండటం. అంటే దేవుని గ్రంథాల పట్ల విశ్వాసం ఉండడం అన్నమాట. పుస్తకాలు మనందరికీ తెలుసు. ఇప్పుడు మన చేతిలో ఉన్నది గ్రంథమే. అయితే గ్రంథాలలో రెండు రకాలు ఉన్నాయి. ఒకటి, మానవులు ఆలోచించి అర్థం చేసుకొని రాసే గ్రంథాలు. రెండు, దేవుడు తన ప్రవక్తలపై అవతరింపజేసిన గ్రంథాలు. వీటిని దివ్య గ్రంథాలు అంటారు. ముస్లిం కావడానికి దివ్యగ్రంథాలను కూడా విశ్వసించవలసి ఉంటుంది.

అల్లాహ్ మన పట్ల ఎంతో దయామయుడు. ఆయన మనల్ని సృష్టించాడు. తినడానికి, తాగడానికి రకరకాల పదార్థాలు ప్రసాదించాడు. మనకు కావలసిన వస్తువులన్నీ సమకూర్చాడు. అంతకంటే ముఖ్య విషయం, ఆయన మనకు ఇహపరలోకాల సాఫల్యం కోసం రుజుమార్గం, జీవితం గడపడానికి సరయిన జీవన విధానం తెలియజేశాడు. ఆయన మనకు సరయిన జీవన విధానం గనక తెలియజేయకపోయివుంటే మనం దారితప్పి ఎక్కడెక్కడో తిరుగుతుండేవాళ్ళం. ఇలా మార్గభ్రష్టుమలయితే పరలోకంలో కూడా దైవ శిక్ష అనుభవించవలసి వస్తుంది. అల్లాహ్ మనల్ని కరుణించి సన్మార్గంలో పెట్టేందుకు దివ్య గ్రంథాలను అవతరింప జేశాడు. ఈ గ్రంథాలలో మంచి పనులకు సంబంధించిన వివరాలు ఉన్నాయి. చెడ్డ పనుల నుండి మనల్ని వారించడం జరిగింది. మంచి జీవితం గడపడానికి సరైన జీవితవిధానం, ఆయన ప్రసన్నతాభాగ్యం పొందడానికి చేయ వలసిన పుణ్యకార్యాలు ఏమిటో తెలియజేశాడు. స్వర్గనరకాలను గురించి ప్రస్తావించాడు. సత్కార్యాల వైపు ప్రేరణ కలిగించాడు. దుష్కార్యాలను గురించి హెచ్చరించాడు. ఆరాధనా పద్ధతులు వివరించాడు. తల్లిదండ్రుల హక్కులు, ఇతర బంధువుల హక్కులు, పేదలు అనాథల పట్ల సత్ప్రవర్తన వగైరా విషయాలన్నీ ఆయన గ్రంథంలో తెలియజేశాడు. వాటిని ఆచరిస్తే ఆయన మనకు ఆయన ప్రసన్నతాభాగ్యంతో పాటు, పరలోకంలో భోగభాగ్యాలతో కూడిన స్వర్గం ప్రసాదిస్తాడు.

స్వర్గనరకాల వివరాలందున్నాయి. మంచి పనులు చేయడానికి ప్రోత్సహించబడింది. చెడు పనుల విపరీతాలేమిటో తెలుపబడ్డాయి. మంచి జీవిత సూత్రాల విద్య నేర్పించబడింది. ఆరాధనా విధానాలు తెలుపబడ్డాయి. తల్లిదండ్రులు, సోదరుల హక్కులు తెలుపబడ్డాయి. బీదవారు, లేమిననుభవించేవారు, అనాథలు మొదలగువారి పట్ల మంచిగా వ్యవహరించే విధానం తెలుపబడింది. అల్లాహ్ మనతో సంతోషపడే మార్గాలన్నీ దివ్యగ్రంథాలలో తెలియజేయబడ్డాయి. ఆయన సంతోషం మనకు స్వర్గప్రదానం. ఈ స్వర్గం నిత్య ఆనందాలకు నిలయం.

మానవులకు రుజుమార్గం చూపడానికి అల్లాహ్ ఎన్నో గ్రంథాలను అవతరింపజేశాడు. వాటి సంఖ్య ఆయనకు మాత్రమే తెలుసు. ఖుర్ఆన్, హదీసుల్లో చెప్పబడిన వరకే మనకు తెలుసు. ఈ దివ్య గ్రంథాలలో ఇప్పుడు ఖుర్ఆన్ మాత్రమే దాని అసలు స్వరూపంలో యధాతథంగా ఉంది. ఇది అంతిమ

దైవగ్రంథం. దీని తరువాత మరే దివ్యగ్రంథం రాలేదు, రాబోదు. దివ్యఖుర్ఆన్ యావత్తు మానవాళికి రుజుమార్గం చూపడానికి వచ్చిన గ్రంథం. ఇది మన ప్రియప్రవక్త ముహమ్మద్ (సఅసం)పై అవతరించిన దివ్యగ్రంథం.

కుర్ఆన్లో నాలుగు దివ్యగ్రంథాల ప్రస్తావన వచ్చింది. వాటిలో తౌరాత్ గ్రంథం ప్రవక్త హజ్రత్ మూసా (అలై)పై అవతరింపబడింది. ఇంజీలు (బైబిల్) గ్రంథం హజ్రత్ ఈసా (అలై)పై అవతరింపబడింది. వీటికి తోడు ఇంకా చిన్న చిన్న గ్రంథాలు కొంతమంది దైవప్రవక్తలకు ఇవ్వబడ్డాయి. వాటిని “సహీఫాలు” అంటారు. ఒక్క ఖుర్ఆన్ తప్ప మిగిలిన దివ్యగ్రంథాలన్నీ ఇప్పుడు వాటి అసలు రూపంలో లేవు. కొందరి స్వార్థం, నిర్లక్ష్యాల కారణంగా అవి ఎన్నో మార్పులకు, చేర్పులకు గురయిపోయాయి. దేవుడు అవతరింపజేసిన గ్రంథాలన్నిటినీ ముస్లింలు విశ్వసిస్తారు.

దైవగ్రంథాల పట్ల మన మౌలిక విశ్వాసాలు

1. సృష్టికర్త పంపిన దివ్యగ్రంథాలన్నీ సత్యాలనే బోధించాయి.
2. యావత్తు దివ్యగ్రంథాలు బోధిస్తున్న సారాంశం ఒక్కటే. అది “అల్లాహ్ను తప్ప మరెవరినీ ఆరాధించకండి. ఆయన ప్రవక్తలకు విధేయులయి వారిని అనుసరించండి” అని మాత్రమే.
3. యావత్తు దివ్యగ్రంథాలను విశ్వసించాలి. వాటిలో ఏ ఒక్కదాన్ని విశ్వసించకపోయినా మనం ముస్లింలు కాలేము.
4. ఖుర్ఆన్కు పూర్వం అవతరించిన దివ్యగ్రంథాలు వాటి అసలు స్వరూపంలో లేవని, కొందరి స్వార్థం, నిర్లక్ష్యాల కారణంగా అవి ఎన్నో మార్పులకు, చేర్పులకు గురయిపోయాయని నమ్మాలి.
5. తౌరాత్, జబూర్, ఇంజీల్ పేరిట నేడు లభిస్తున్న గ్రంథాలు నిజమైన దైవగ్రంథాలని చెప్పలేము. దేవుడు అవతరింపజేసిన అసలు గ్రంథాలనే మనం విశ్వసించాలి. కాకపోతే వాటిలో ఖుర్ఆన్ ధృవీకరిస్తున్న కొన్ని భాగాలను మాత్రం మనం విశ్వసిస్తాం.
6. గత గ్రంథాలు ఆయా కాలాలకు అనుగుణంగా ఉండేవి. ఇప్పుడు ప్రళయం వరకు మార్గదర్శకం చేసే గ్రంథం దివ్యఖుర్ఆన్ మాత్రమే. ఖుర్ఆన్ని విశ్వసించకుండా ఎవరూ రుజుమార్గం పొందలేరు.
7. ఖుర్ఆన్ అవతరించిననాటి నుండి అది తన అసలు స్వరూపంలో ఉంది. ప్రళయదినం వరకు అది అలాగే సురక్షితంగా ఉంటుంది.
8. ఖుర్ఆన్ బోధనలు అన్ని కాలాలకు వర్తిస్తాయి. మన ప్రియప్రవక్త (సఅసం) అంతిమ దైవప్రవక్త అయినట్లే దివ్యఖుర్ఆన్ కూడా అంతిమ దైవగ్రంథం. ఖుర్ఆన్ ఉండగా ఇప్పుడు ఇతర గ్రంథాల అవసరం లేదు.
9. ఖుర్ఆన్ అవతరించిన తరువాత ఇప్పుడు గత గ్రంథాలను పాటించే అవసరం లేదు. ఎవరైనా ఖుర్ఆన్ని వదలి గత గ్రంథాలను పాటిస్తే అతను ముస్లింగా పరిగణించబడడు.

అభ్యాసం

(అ) ఈ క్రింది ప్రశ్నలకు సమాధానాలు వ్రాయండి

1. 'ఆకాశ గ్రంథాలు' అంటే అర్థం ఏమిటి?
2. దివ్యఖుర్ఆన్ గురించి మీకేమి తెలుసు?
3. అల్లాహ్ మనల్ని ఏవి విధాలుగా కనికరిస్తున్నాడు?
4. అల్లాహ్ గ్రంథాలలో ఏ విషయాల గురించి బోధించబడింది?

ఆ) ఖాళీలను పూరించండి.

1. గడిచిన ఆకాశ గ్రంథాలు ప్రస్తుతం తమ రూపంలో లేవు.
2. సర్వ ఆకాశ గ్రంథాల ఒక్కటే.
3. దివ్యఖుర్ఆన్ అవతరించినప్పటి నుండి తన అసలులో ఉంది.
4.ను అంగీకరించనంతవరకు ఎవ్వరూ ఇస్లామ్ సక్రమ మార్గాన్ని పొందలేడు.

ఇ) సరైన వాక్యంపై (✓) గుర్తును, తప్పు వాక్యంపై (X) గుర్తును పెట్టండి

1. సర్వ ఆకాశ గ్రంథాల బోధన సత్యమై ఉండేది. ()
2. సర్వ ఆకాశ గ్రంథాల్ని విశ్వసించటం తప్పనిసరి కాదు. ()
3. దివ్యఖుర్ఆన్ బోధనలు అన్ని కాలాల కోసం ఉన్నాయి. ()
4. దివ్యఖుర్ఆన్ వచ్చేసిన తరువాత గడిచిన గ్రంథాల్ని కూడా అనుసరించటం అవసరం. ()

ఈ) ఈ క్రింది వాటిని జతపరచండి

అ	ఇ
1. ఖుర్ఆన్	హజ్రత్ ఈసా (అలైహిస్సలామ్)
2. తౌరాత్	హజ్రత్ దావూద్ (అలైహిస్సలామ్)
3. జబూర్	హజ్రత్ మూసా (అలైహిస్సలామ్)
4. ఇంజీల్	హజ్రత్ ముహమ్మద్ (సల్లల్లాహు అలైహివ సల్లం)



5. దైవప్రవక్తల పట్ల విశ్వాసం

నాలుగవ మౌలిక విశ్వాసం, దైవప్రవక్తల పట్ల విశ్వాసం కలిగి ఉండటం. అల్లాహ్ దయ మన మీద ఎంతగానో ఉంది. ఆయన మనకు మన అవసరాలన్నిటినీ సమకూర్చాడు. త్రాగడానికి చల్లని మంచి నీళ్ళు, తినడానికి రుచికరమైన పండ్లు, ధరించడానికి మంచి బట్టలు, నివసించడానికి ఇండ్లు మొదలైన వస్తుసంపదలన్నీ ప్రసాదించాడు. వాటన్నిటికంటే మహాభాగ్యం - ఆయన మనకు రుజుమార్గం చూపించాడు. దైవసందేశం అందజేసి రుజుమార్గం చూపేవారిని దైవప్రవక్తలు అంటారు. ప్రపంచం ఉనికిలోకి వచ్చినప్పటి నుండే దేవుడు మానవాళికి రుజుమార్గం చూపడానికి తన ప్రవక్తలను పంపుతూ వచ్చాడు. ఆ ప్రవక్తలందరూ మనకు దైవసందేశం అందజేశారు. దైవాభీష్టం తెలియజేశారు. ఇస్లాం గురించి బోధించారు. ముక్తిమార్గం ఏమిటో వివరించారు. ప్రవక్తలంతా సత్యవంతులు, నిజాయితీపరులు. వారందరూ వచ్చి ఏకైక దేవుడయిన అల్లాహ్ ను విశ్వసించడని ఆయన దైవత్వంలో, శక్తిసామర్థ్యాలలో, గుణగణాలలో ఎవరినీ భాగస్వాములు చేయరాదని ఆయన్ని మాత్రమే ఆరాధించాలని ఆయన తప్ప మరెవరూ ఆరాధనకు అర్హులు కారని, తమను అనుసరించడని తమను అనుసరించడంలోనే ఇహపరలోకాల శ్రేయస్సు ఉందని చెప్పారు.

అందరికంటే ముందు ఈ సందేశాన్నే హజ్రత్ ఆదం (అలై) తెచ్చారు. ఆయన తరువాత నూహ్ (అలై), ఇబ్రాహీం (అలై), మూసా (అలై), ఈసా (అలై) వగైరా ఎందరో ప్రవక్తలు వచ్చారు. వారి సంఖ్య దేవునికి మాత్రమే తెలుసు. మనకు వారంతా ఒకే విధమైన సందేశం తెచ్చారు. అందరూ అల్లాహ్ ను మాత్రమే ఆరాధించాలని, ఆయన అభిమతం ప్రకారం నడచుకోవాలని బోధించారు. వారు స్వయంగా దేవుని అభీష్టం ప్రకారం నడచుకుంటూ ఇతరులను కూడా దైవాభీష్టం ప్రకారం నడిపించడానికి కృషిచేశారు.

దైవప్రవక్తలు తమ తరపున ఏమీ చెప్పలేదు. దేవుడు తమకిచ్చిన ఆదేశాలనే యథాతథంగా ప్రజలకు అందజేశారు. దేవుని ఆజ్ఞలలో హెచ్చుతగ్గులు చేయడంగాని, దేన్నయినా దాచడంగాని వారు చేయలేదు. దైవప్రవక్తలు మానవుల శ్రేయోభిలాషులు, పుణ్యపురుషులు, ఎంతో నీతిమంతులు. మంచి స్వభావం కలవారు వారి పవిత్రజీవితాన్ని, నీతినడవడికల్ని చూసి తప్పకుండా వారిని విశ్వసిస్తారు. దైవ ప్రవక్తలు తమను నమ్మి దైవాజ్ఞలను పాటించేవారికి పరలోకంలో భోగభాగ్యాలతో కూడిన స్వర్గం లభిస్తుందని శుభవార్త వినిస్తారు. తమను తిరస్కరించి అవిశ్వాసంలోనే పడివుండేవారు నరకయాతనలు అనుభవిస్తారని హెచ్చరిస్తారు. దేవుడు చేసిన మహోపకారాలను గుర్తుచేసి అలాంటి సృష్టికర్తను మాత్రమే ఆరాధించాలని చెప్పేవారు. ఈ విధంగా దైవప్రవక్తలు ప్రజలకు రక రకాలుగా నచ్చజెబుతూ ఎంతో ప్రేమగా, నమ్రతగా దైవధర్మాన్ని గురించి బోధించేవారు.

ముస్లింలు ప్రవక్తలందరినీ విశ్వసిస్తారు. వారిలో ఏమాత్రం వ్యత్యాసం చూపరు. వారు ఒక ప్రవక్తను విశ్వసించి, మరో ప్రవక్తను తిరస్కరించడం చేయరు. దైవప్రవక్తలలో ఏ ఒక్క ప్రవక్తను విశ్వసించకపోయినా